


महानिदेशालय, भारत तिब्बत सीमा पुलिस बल



अपील

हिंदी आदि काल से ही भारत की मिली-जुली संस्कृति की अभिव्यक्ति का एक सफल माध्यम रही है। राजभाषा हिंदी भारत में ही नहीं बल्कि पूरे विश्व में समन्वय की वह कड़ी बन गई है जो सारे भारतीयों को भाषायी रूप से एक-दूसरे से जोड़े हुए है। हिंदी ने इन विभिन्न भाषाओं के मध्य संपर्क सूत्र का दायित्व निभाते हुए स्वतंत्रता आंदोलन से लेकर अब तक इस विशाल, विविधतापूर्ण और बहुभाषी राष्ट्र को एकजुट रखने में महत्वपूर्ण भूमिका निभाई है जिसके फलस्वरूप संविधान निर्माताओं ने 14 सितंबर, 1949 को देवनागरी लिपि में लिखी हिंदी को देश की राजभाषा के रूप में स्वीकार किया था, इसीलिए प्रत्येक वर्ष 14 सितंबर का दिन "हिंदी दिवस" के रूप में मनाया जाता है।

आज के वैश्वीकरण, संचार एवं सूचना प्रौद्योगिकी के युग में हिंदी का महत्व काफी बढ़ गया है। भारत सूचना क्रांति के इस युग में विश्व मंच पर एक जबरदस्त शक्ति के रूप में उभरकर सामने आया है। प्रौद्योगिकी की विभिन्न विधाएं अब हिंदी में भी उपलब्ध हो गई हैं। हिंदी भाषा में कंप्यूटर सॉफ्टवेयर उपलब्ध होने से हिंदी भाषा के प्रचार-प्रसार में गुणात्मक परिवर्तन आया है जिसके फलस्वरूप हिंदी भाषा का प्रयोग सरल एवं व्यवसायिक दृष्टि से उपयोगी हो गया है। मुझे आशा ही नहीं अपितु पूर्ण विश्वास है कि हम प्रौद्योगिकी और नई तकनीक का हिंदी माध्यम से प्रचार-प्रसार करके हिंदी को विश्वभाषा का गौरव प्रदान कराने में एक महत्वपूर्ण भूमिका अदा कर सकते हैं।

भारत तिब्बत सीमा पुलिस बल भारत सरकार की राजभाषा नीति के अनुसार अपने सरकारी काम-काज में हिंदी का प्रयोग निरंतर बढ़ा रहा है। यह बल राजभाषा नीति के अनुपालन में अन्य पुलिस संगठनों से सदैव आगे रहा है। वह दिन दूर नहीं जब हम कह सकेंगे कि हमने संविधान निर्माताओं की आकांक्षाओं के अनुरूप हिंदी में कार्य करने में शत-प्रतिशत सफलता प्राप्त कर ली है।

बल मुख्यालय में दिनांक 01 से 15 सितंबर, 2019 तक हिंदी पखवाड़ा मनाया जा रहा है। मैं, बल के सभी अधिकारियों एवं कर्मचारियों से अपील करता हूँ कि वे स्वेच्छा एवं समर्पित भाव से राजभाषा नीति का पालन करते हुए अधिक से अधिक दैनिक सरकारी कार्य हिंदी में करना सुनिश्चित करें। अधिकारीगण स्वयं अधिक से अधिक दैनिक सरकारी कार्य हिंदी में ही करें जिससे अधीनस्थों को भी हिंदी में कार्य करने की प्रेरणा एवं प्रोत्साहन मिले। मैं आशा करता हूँ कि आप सभी इस संवैधानिक दायित्व को पूरी निष्ठा एवं लगन से निभाएंगे और दूसरों के लिए प्रेरणा स्रोत बनेंगे।

हिंदी दिवस के अवसर पर मैं, बल के सभी सदस्यों को हार्दिक शुभकामनाएं एवं बधाई देता हूँ।

जय हिंद ।

स्थान : नई दिल्ली

दिनांक: 14 सितंबर, 2019

सुसिंह देसाय
(सुरजीत सिंह देसवाल)
महानिदेशक